
9 हेमा पुंडलीक नायक 


पयली उजवाडावणी : डिसेंबर १ ९ ७६ 
दुसरी उजवाडावणी : फेब्रुवारी १ ९९ ० 


उजवाडावपी : 
हेमा पुंडलीक नायक 
अपुरबाय प्रकाशन 
वळवय , फोंडे - गोंय 
४०३४०१ 


छापपी : 
हिरू नारायण नायक 
अपुरबाय प्रिंटर्स 
वळवय , फोंडें - गोंय 
४०३४०१ 


मुखचित्र : 
श्रीधर कामत बांबोळकार 


मोल : 


२८ रुपया 


वडाकडल्या 


सगल्या 


राखण्यांक ... 


दुसरे आवृत्तेच्या निमतान 


श्री . पुंडलीक नारायण नायक हांच्या ‘ गा आमी राखणे ' कविता 
संग्रहाची ही दुसरी आवृत्ती सुमार १४ वर्सानी उजवाडा येता . 

पयली आवृत्ती छापणावळीचे नदरेन खुबूच सदोष आसली . ते 
सगळे दोष हे आवृत्तेत पयस सारपाचो यत्न केला . 

पयले आवृत्तेच्या पुस्तकाचो आकार 1/8 क्रावन स्वरूपाचो 
आसलो . दुसरे आवृत्तेत तो 1/8 डेमी केला . 

श्री . दिगंबर शिंगबाळ हाणी का डिल्लें मुखचित्र पयले आवृत्तेक 
लाबिल्लें . नवे आवृत्तेक श्री . श्रीधर कामत बांबोळकार हाणी काडिल्लें 
मुखचित्र लाबलां 

दुसरे आवृत्तेत कवीच्यो नव्यो कविता घालूक नात . दुसरे 
आवृत्तेचे खाशेलेपण म्हळयार श्री . पुंडलीक नायक हांचे समकालीन 
आनी सांगाती , कवी रमेश भगवंत वेळुस्कार हांगेलो अभ्यासपुराय 
लेख , संग्रहाचे निमाणेकडेन छापला . काळ कळोवणी : पुंडलीक 
नायकाची कविता समजून घेवपाचो एक दृष्टीकोण ' असो ताचो 
माथाळो आसा . पुंडलीक नायकाच्या साहित्याच्या अभ्यासकांक आनी 
कोंकणी वाचप्यांक तो उपकारा पडटलो अशी आस्त आसा . 


प्रकाशक 


मांडावळ 


९ P 


mro 


- दुसरे आवृत्तेच्या निमतान 
१ म्हजो बांगर बैल 
२ आमी कोण 

१० 
३ म्हज्या घराची वळख १२ 
४ म्हजी आबय 

१३ 
५ आजयेची काणी 

१४ 
६ पाडेल्यांनो ... तुमी 
पाडून चलात 

१६ 
७ थाव लागतां लागना १७ 
८ तुजें येवप ... 

२२ 
९ गोरवां 

२३ 
१० आतां अशें सदळ रावप ना २४ 
११ कृष्ण 

२५ 
१२ वनवासी 
१३ दिश्टावो 


३८ 


४२ 
४३ 


४४ 


४५ 
४६ 


२७ 


४७ 


१४ तुक्या 


२८ 


४८ 


१५ अशी फुलां ओंपताना 
१६ हांव गरवली 
१७ देंठांत तुटिरले आमी 
१८ कणयों 
१ ९ दाव 
२० स्त्राप 


२ ९ 
३२ 
३३ 
३४ 


२१ हांवच म्हाका 
२२ सांवळयो 
२३ बळारी 
२४ तुजे पत्र पावले 
२५ पेटप रगतांतल्यान 
२६ तीन कविता 
२७ काल ... आयज ... फाल्यां 
२८ गिमा , मिर्गाक पत्र 
२ ९ पावस 
३० दोन कविता 
३१ तूं आयलेंना 
३२ आज कोण तरी ... 
३३ जीण बारावल्या तांची 
३४ आडमोडणार 
३५ काळखाची पसय 
३६ आंगवण उत गंची 


४ ९ 
५० 


३७ 


५१ 
५२ 
५३ 
५४ 
५५ 
५८ 


३७ पेणे 


५ ९ 
६० 


३८ ही पालखी भितर घेयात 
३ ९ राखण्यानो . 
४० दर्याचे गीत 


६२ 
६४ 


[ ] काळ कळोवणी : पुंडलीक नायकाची 

कविता समजून घेवपाचो एक दृष्टीकोण 
रमेश भगवंत वेळुस्कार ६५ 


चत्राय 


पान नं . 


वळ 


चुकिल्ली उतरी 


अशी वाचची 


१ 


३ 


उगसाची 
तट्टली 


३७ 


२ 


उगडासाची 
तटली 
तूं आयलेंना 


१ 


तूंय आलेंना 


६२ 


२२ 


बळळा 


वळळा 


म्हजो बांगर बैल 


एका बांगर बैलान 
आतांच दावें तोडलां 
गवण मोडन 
भल्ल्या गोठयांतल्यान ... 
बैल उबी दोंड हुपून गेलो 
रूखां - झोपां माड्डीत गेलो 
शिंगार रगत माखयले 
कपलार तिबे सोबयले . 


बैल शिरेर मदेल्लो 
बैलान धेकर गाजयलो 
बैलान पागोच बदल्लो . 


बैलान जू शेडायलें 
नांगर - गुटे मोडयले 
बैलान किरय किरयलें 
घट थंय जिरयलें . 


कासऱ्या कानयेक बदना 
बैल चेचूंक जमना 
बैल विकूक फावना . 
बैलाक म्हज्या किरोंवदी 
जाय तसो मिरोवंदी ... 
बैल फुडल्या पाडव्या येवचोना 
पुजेखातीर तिश्टचोना 
जाय तसो जाय तेन्ना येतलो 
शिंगां दाखोवन पुजून घेतलो . 
बैल 

म्हज्या बावन्न कुळांचो उद्धारी 
बैल म्हज्या कुळाचो वारस . 


गा आमी राखणे 


१ 


आमी कोण 


आमी कोण ... 
हाजी जाप तुमकां काळूच दितलो 
अशें आमी म्हणचेनात , 
ती आमीच दितले . 
आमी , आमी न्हय जाल्यार 
काडोन वतले 
आमचें नांवनिशाण 
आमच्याच हातांनी धुवन वडयतले . 
वेदनांचो आख्खो दर्या 
जाणी मोन्यानी पिवन वडयला ते आमी . 
तांबडे मातयेकडचे इमान 
जाणी आजून घाणांक दवरूंक ना , 
ते आमी . 
आमी कोण ? 
खंयच्या वाडवडिलांच्या दायजाची 
मिरास मिरोवपी तिब्याधनी न्हय . 
कोणा दायजी गोत्राच्या पालवान 
बोडकां वयर सारपी परधिगे न्हय . 
कोणाच्या सोयारोटान चटावपी 
आमच्यो जिबो न्हय , 
कोणाचे पावले चवलेक भुलपी 
आमची पावली न्हय . 


१० 


गा आमी राखणे 


ही शिरंतरां पंचल्यार 
भळभळटलो तो तांबडोभडंग रसरस , 
या दोळयांच्यो मुंडळयो फोडल्यार 
तातंत जळटलो तो 
मळबाच्या ध्यासाचो वसवस , 
हया कानाच्या पड्ड्यार तोणी माल्ल्यार 
घुमतली तो 
साता समुद्रां पलतडची गाज . 


आमी थोडे उसरां पावले ; 
पूण उसरां येवपी पावसांत लेगीत 
आसता तुफानाचे बळगे . 


आमी येवचे आदी 
जाणी दुर्बळ कुडींतलो रगताचो 
निमाणो थेंब पासून खर्शनासताना घोटलो 
मर्णाच्या निमाण्या खिणामेरेन 
जाणी तांका माथ्या वयले वजें 
सकल दवरूंक दिले ना 
त्या समेस्तांक 
गुन्यांव भोगोस .... ! 


खन्यांनीच सांगतां , 
थाव लागनाशिल्ल्या 
हया अथांग काळजांत 
सुडाची किटाळून उसळना . 


आमच्या जल्मावेळार 
आवयच्या वेणांचें आंगले 
आमी आंगांत घातलां म्हणून जायत . . . 
हया संवसारांत येतनाच 


खोपीच्या बुराकांतसून 


सूर्याचे बीब 
आमच्या दोळयांक भिडले 
म्हणून जायत ... 


गा आमी राखणे 


११ 


म्हज्या घराची वळख 


गायच्या पान्यांची धार 
कासांडेंत वाजताली 
अशे दुदके सकाळी 
हांवें घर सोडले . 


आंगणांतलो चांफो 
उलगवंक नाशिल्लो 
पोरसांतले दवा - थेंबे 
वाळगूक नाशिल्ले . 


णव्वद वर्साचो आजो लेगीत 
पोल्ल्याचो उठिल्लो 
तुळशीक प्रदक्षणा घालताना 
बापायच्यो बोरीन बोरी 
मेजूंक येताल्यो . 


घरवांसो करकरताना 
पावलां धजताली अशें न्हय 
पूण हया घराची वळख 
कोणांक तरी 
करून दिवपाकच जाय आसली . 


१२ 


गा आमी राखणे 


म्हजी आवय 


कण्णो घेवन शेतामदी 
सगळयांच्या देवतली आदी 
शेवार खेव म्हजी आवय 
केन्ना लेगीत करचीना . 


भांगरावरी पिकता शेतां 
लुंवणेक आवय वतली वोतां 
दिसावड्याचे आडांव जायत उणे 
खेपले बगर रावचीना . 


निवळ नितळ आसत मनां 
घोळोवक दितली आयदनां 
अडचत जरी हात कोणां 
दोड घेवन वतली तेन्ना . 


भोंवतली आवय काजुनी 
मुट्टे पुंजायत वज्यांनी 
सांगनासताना बी वळशात 
मुट्टो तोंडांत घालंक मेळचोना . 


आसत कोणय वाटसुरो 
ताने भुकेन जाल्लो पुरो 
ताळो ओलो केले बगर 
पावल उखलूक दिवचीना . 


सोयरो जरी आसलो खरो 
पिवून जर येत सोरो 
दारांत रावन आवय म्हजी 
हुंबरो हुपूंक दिवचीना . 


गा आमी राखणे 


१३ 


आजयेची काणी 


थंय आजी तेन्ना 
मांडी मोडून काणी सांगताली 
रानांत भोविल्ल्या सारखो 
हात माथ्यांत भोंवतालो . 


शेता - बांदार कोले कुयेताले 
आजी सांगताली , पावस पडटलो 
तेन्ना खयांनीच दडकेर 
नळे वाजताले , पांखें सरसरतालें , 


तेन्ना राजकुंवरीक . . . काणयेतले 
भांगराचे कोंगरे केस आसताले 
तरी आसताना ती न्हाताली 
व्हांवते न्हंयेर ... तिचो गळिल्लो केंस 
त्या ऽऽ राजकुंवराचे गरयेक लागपाखातीर 
आनी अचक फारावतालो . 


तोको सदांच तिनसना 
मिठाक वयतालो रडत ... 
आजी सांगताली , तो मीठ हाडूक गेल्यार 
संवसार बुडटलो ह्या खिणांक ; पूण 
तो केन्ना पावना . 
भिरांत दिसताली तेन्ना 
संवसार – बुट्टेची , गळोभर उदकाची . 


१४ 


गा आमी राखणे 


थंय तेन्ना ती 
आजयेची काणी 
हांगा आतां ह्यो उवो 
केंसा कणकणी . 


कोले रडना , कित्याक रडचे ताणी ... 
शेताबांद नासताना . 
केंस नाशिल्ल्यो राजकुंवरी 
न्हाता दिसा उजवडी लज सोडून 
सांठयिल्ल्या कोणांत , 
गरवली नासतानां . 
तोको मिठाक वचना तरी 
संवसार बुडटा चलता बोलताना . 


गा आमी राखणे 


१५ 


पाडेल्यांनो ... 


तुमो पाडून चलात 


पाडेल्यांनो ... तुमी पाडून चलात 
माथ्यार दिसवडो मारून चलात 
फाटी वळून पळोव नाकात 
कोणे कोणांक नाडले 
कोणे कोणांक बेणले ... 


... 


तुमी फकत नाल्ल कोंचले 
देंठांतल्यान ... 
पेंडी तोडल्यो मुळांतल्यान 
खंय कितें व्हांवले 
तुमकां कांयच नाका 
तुमच्या नितळ मनांक 
कायच खुपूक नाका . 


नाल्लांचे राशीर 
कोसळचें नाल्लांनी 
वट्ट रास मेजची 
मुंजीच्या चुट्टयांनी 
बोंड्यान बोंडो तिजून घेवप 
वांज मोडक मोखून दिवप 
कोणे कोणांक दिवची चीट 
वट्ट रक्कम बाकी अदीक देंठ 


पिळग्यांचो हिशोब तुमकां नाका 
फुडले खेपे कावथो पाडूंक 
विसरू नाकात . 


पाडेल्यांनो ... 
तुमी पाडून चलात 
माथ्यार दिसवडो मारून चलात . 


१६ 


गा मामी राखणे 


थाव लागतां लागना 


१ 


म्हज्या मलप्या कवडुलांत 
एक खंय बावली आसा 
म्हाका तुजो दुबाव येता ... 


२ 


कुळागरां वाडली माडी 
चड कित्याक घेता धोल 
सांबाळ बाये , वचत तोल 
कुळागरा वचत मोल . 


गा आमी राखणे 


१७ 


३ 


चान्याराती 


सर्ग भुंयेर , 


सुरंगीच्या झाडापोंदा 
यादिचे वळेसर . 


१ 


जिणेचे पलतडी 
विणेचे गीत 
सुरांक आज भान ना 
म्हाकाच आज हांव ना 


१८ 


गा आमी राखणे 


५५ 


बसलां तुजी वाट पळयत 
केन्ना उदेतलें ... 
अस्तेंतेचे रंग 
पोल्यार तुज्या घोटयत . 


६ 


म्हज्या काळजार हात दवरून 
तूं परमाण जालें . 
तुजेर मोग केलोच ना ! 


केदी फट .. 


गा आमी राखणे 


१ ९ 


७ 


सांजवेळ . . . . . दर्यावेळ 
धव्या ल्हारां मोगांपटी 
खोप्यांत माळून यो गो भेटी . 


८ 


आज भाग्याक मुक्ती मेळून 
सभाग्यान माल्लो उल्लो 
स्त्रापांतलो उजून हांव 
तिज्या ओंठावेलें अमृत पिलों 

गा आमी राखणे 


९ 


तुजे म्हजे नातें 
जोगलावल्ल्या दिठींचे , 
केळम्याचे शिवडेंत 
भांगर सासणाचें ... 


१० 


रात पांगळी पांगळी 
वात सोंपता सोपना 
प्रीत कोंवळी आंघुळी 
दिठी मिठीत धरना 


घामाघूम रसातळी 


थाव लागतां लागना ... 


गा आमी राखणे 


२१ 


तुजे येवप ... 


तुज्या येवपाक अर्थ आसा 
चट्टया काठाचो , 
तुज्या रावपाक सोपूत आसा 


तुट्ट्या देठाचो . 


तुज्या येवपांत 


बचकभर आबोल्यांकय 
गंध फुटत . . . 
पोसोभर चान्न्यातय 
खळे भरत . . . 


तुज्या येवपांत पैसावत्या अंतराच्यो 
कुरवो आसत 
तरी तं यो . 


कारण 


तुज्या येवपाक अर्थ आसा . . . 
तुज्या रावपाक सोपूत आसा . . . 

गोरवां 


गोरवां : नाका मुखावयले पायणीन वचपी , 
पावलां आशी कुशीक वडयनासतना . 
बसल्यार मूस , शेपडी फापुडपी 
( तुमी मुसांक फारान मारशात ! ) 
झुंडीत शिंगार शींग आदळटा , हे खबर आसूनय 
खड्ड्यार खड्डो आदळपी खिणांत . 
कोण शिरेर मदेल्यार 
धा जाणांक उदक दाखोवपी , 
फायचें मात येवजिनासताना . 
जिरल्या उपरांत खुमखुमी 
एके हारीन दोंगर चडपी . 
दोंगरआडे हुपून मागीर 
आमोरेचे सहजतायेन 
सांजपारा घरा वळपी 
गेतां गतां जुळोवन घेवपी ( तुमकां जमत ? ) 
एके गवणींत सोंडा घालून 
ऐस - पैस थपकण मारपी 
फकत चाबडायिल्ल्याचोच रवंथ करपी . 
दिसा उज्वडी कोण कोणाचेर 
चडला जायत शिरेभारान 
कोणांकय दिसूये अनैतिकपणान . 
गोरवां शेण हागपी 
शेण मस्तुवपी रीतभात नासताना ; 
पूण 

तोंडांत केन्ना घालचीना . 
गोरवांच्या राज्यांत 
गोरवांच्यो वांटो , गोरवांच्यो पायणी 
खंयच्या हक्कान , कोणाच्या माथ्यार 
तांची जायणी .... 


गा आमी राखण 


२३ 


आतां अशें सदळ रावप ना 


देवाधर्मी सांगता 
आमी सदचे वाटेन चलताले 
तर हाणीच सांगले , 
ही वाट तुमचे खातीर मेकळी . 
तुमी आतां मदींच हात उवारुन घोशणा दिवप ना . 


आमी ' आं ' म्हणून हात सैल सोडले , तर 
मुखार हुपूंक येना असलो दुरीग 


शेकानशेक पातळळा . 


आमकां घोशणा दिवचीच पडली , 
भावानो , हो दुरीग 
आमची राखण करूंक न्हय . 


कालसांवा शिवताना 
मुखार बुराक दवरलेलेच 
तसोच मुतून निखळावन काडलो 
दुरगाचो फातरान फातर 
तर -- 
ह्या लख्ख उजवाडांत 
वर्सावळीच्या केलेंडराची पानां फडफडटाना 
हे वाटेची वळख घडटा . 


आतां कोणाचेर भरंवसून अशें 
सदळ रावप ना . 
फुडले खेप आमी 
तकल्यो आनी हातांचो गुणाकार करतले 
आनी 
फकत हाताची मनगटांच जमेक धरतले . 


२४ 


गा आमी राखणे 


कृश्ण : १ 


पणसा - पानां गोरवां 
पडवेंतल्या रानां 
तानेल्ली वासरां 
उदक पिती वायनां 
यशोदेची नदर 
कृश्णाल्या पावला .... 


कृश्ण : २ 


कोंड अशी यमुनेची 
पावलां रेखी राधेची 
कानाचे पैलतडी 
कृश्ण वेणू सूर काडी 
कांठ कृश्ण . . . वाट कृश्ण . . . 

कृश्ण . . . कृश्ण 
कृश्ण राधा . . . राधाकृश्ण . . . 


कोंड कृश्ण 


कृश्ण ... 


गा आमी राखण 


२५ 


वनवासी 


कोणे मारिल्ली गा खुंटी 
कोणे जोडिल्ली गा मठी 
कोणे हातासले गा आतां 
चारी वाटां दळीद्र वोतां 
कोणे वसयल्लीं गा थळां 
तकल्यो शेपड्यो हाडून फळा 
आतां मठयेचो गा धनी 
धांयदिकां असो रानी ... 


२६ 


गा आमी राखणे 


दिश्टावो 


मन व्हांवले निर्मळ्ळे 
खेद खंत गेली तळा 
आत्मो ओपलो ओपलो 
भगवंताच्या पांयकमळा 
दिव्य दिठयेच्या पावलां 
पांडुरंग म्हज्या दोळयां 


... 


गा आमी राखणे 


२७ 


तुक्या 


तुक्या गायितां गायितां 
मनां कांसरो गळिला . 
नामां और फुटियेला 
तुक्या भिडलो आभाळा 
हांवें ताच्या चरणातळा 
म्हजो शेजार वयिला . 


२८ 


गा आमी राखणे 


अशी फुलां ऑपताना 


१ 


अशी फुलां ओंपताना 
दुबावान पळोव नये पुजा - यान 
गर्भकुडीतल्या सपनांक मागीर 
भरदिसा धार वता 
जोरगतिच्या भाराची 
दोळयांत मागीर फुलां जातात . . 


२ 


काळाचो कितें भरवंसो 
जायत हांव 
ह्याच खिणाचो उगडासदार . 


३ 
. 


दोन स्वासांचो मेळ 
जालो उस्वासांचो खेळ 
अशी खाया उदका और 
तळा धुंवले अशे भोंवरां 
दोन पैसावल्यो तडी 
अश्यो दिठींचे अस्वडी 
मागीर स्वासाचींच ल्हारां 
स्वासाचींच ल्हारां 


गा आमी राखणे 


२ ९ 


४ 


त्या मोडणार 
नाका गो भेट्रंक , 
सामकीच आंगार येतात 


आज तें खंयूय आसूं 
ही तांबशिल्ली आमोरी 
ताज्या ओंठार अशीच सुजतली 


६ 


तुगेर वचपाची वाट ना कळ्ळी 


म्हणून गेलों ना . 


तुगेर वचपाची वाट मळ्ळी 


म्हणून गेलों ना . 


३० 


गा आमी राखणे 


जीणेतली सांज गो म्हजी 
झेम झम झमेता . 
उगसाची उतरां तुजी 
थेंब थेंब थेंबेता . . . 


८ 


रेंवेंतली पावलां तुजी 
याद काळजान जागयत गेली 
तुजेठांय म्हजी याद 
रेवेंवयल्या उदकावरी . 


९ 


फुलिल्ली फुलां गळतपासून 


म्हाका फुलां जमोवपाचो 


सोस लागला ; 


पूण फुलां नक्षत्रां कशी 
निखळटात देंठांतल्यान 
आनी देंठाचे नातें 
आसता खंय काळजाकडेन . 


गा आमी राखणे 


३१ 


हांब गरवली 


हांव गरवली आलतडयां 
धार्जण्या पलतडयां 
खडपा वयली बसकण 
बळारध्यान गरवण 
खवळ खवळ खिणांक 
आयुश्य घेयन रिणांक 
ना विकप ना पावणी 
कोणा खातीर गरवणी ? 
हड्ड्यार लाख भोपशी मिरयन 
काळाचें रीण पावयन 


३२ 


गा आमी राखणे 


देंठांत तुटिल्ले आमी 


आमी देंठांत तुटिल्ली पांचवीं पानां 
दर एकल्याक पोट आसता 
इतलोच त्या तुटपाचो अर्थ . 


आमी खंयचेय वावटोळेत झिडप , 
धायदिकां शिंपडचें ; पूण 
तुटिल्ल्या देठाची जाणीव ही जीण . 


वेळाकाळार 
आंगांत वाव भरून उडू येत 
इतली पावलां मेकळी आसची . 


कांय खिणांखातीर 
जमचे तुटिल्ल्यांनी रुखामुळांत 
देंठांच्या घायांक गवाय दवरून 
पोरणीच काणी गावची 
थोडी उतरां अदल बदल करून . 


गा आमी राखणे 


कणयों 


१ 


जिणेतलो सपना - घांस 
रेंवटांतलो उदका भास 


२ 


एकदा मर्ण पळयलें उतार 
पैस रावतां चार हातार 


३ 


अणभवाच्या ओंठावेलें 
उतर जेन्ना गळ टा 
रेबकणांतले किडे आमी 
काळीज म्हजे पेट्टा 


४ 


मानेर जं घेवनच 
मरड - रान पिकयलें 
तुज्या उतरा - फाळानच 
मन रे म्हजे जगावले 


३४ 


गा आमी राखणे 


५ 


म्हजी भूय तुजी भंय 
निवलकाण्या घालन वंय , , 
चार पावलां फोण तुकां 


हड्ड्यार घेवन वतलो खंय ... 


६ 


पटटया पावला 
ना भरवंसो 
व्हांवत्या व्हाळार 
भरचो पोसो 


७ 


गोरवा आसा 


पूण 
पागो ना 
जीण आसा 


पूण जैपत ना 


८ 


तुवेंच सांगली 
जैतावाट 
माल्ली कित्याक 


चाटेर चाट 


९ 


तु मोखलो व्हायर 
तेन्नाच पडलों थायर 


गा आमी राखणे 


३५ 


दाव 


तिनसांजच्या पारा रंगला 
कोयण्यां - बालां दाव 
बोंबलेच्या देठांतल्यान 
रोखून धल्ला स्वास 
एकूच दाव रंगू 
बाल माथ्यावयल्यान हुपूं 
दिसाभरा पुंजी म्हजी 
एकाच खिणां फळं 
खोले ऽ ऽ ऽ .... ? 


गा आमी राखणे 


स्त्राप 


तुज्या धनाच्या पोशांता 
म्हजी तट्टली आस 
सुवार्थाचो स्त्राप 
जिणे म्हज्या . . . 
खिणां धन्य जाली दिठी 
अशी ब्रम्हांडाक मिठी 
उगड मूठ धांपले दोळे 
जल्म जल्मांचे दुवाळे 
पर्थी रख रखुंदी तळी 
आतां फुटूं दिरे झोळी ... 


गा आमी राखणे 


हांवच म्हाका ... 


१ 


शिपयांचे धन म्हजे 
कुबेराचे राज्य , 
काळादाढये खीण खीण 
नाडलो म्हाका आज . 


२ 


पावला पावलाच्या उड्णांक 
अशी आंगावयलीं मोडणां .. 
आत्मो असो वज्ररूख , 
पानां पानां सपन फुलयत 
उजवाडाचे नातें रूजयत . 


३८ 


गा मामी राखणे 


३ 


मिर्गाचे पयलेच दडकेंत 
मनांतली सपनां 
घोडकां जावन किल्लली . 
आतां पानवल्ले कुडीक 


भंय ना . 


- दुसऱ्या मिर्गामेरेन 


झडत रावन . 


४ 


तीन दोळ्यांचे कटेंत 
म्हज्या वेताची भरण . 
पावला पावलाच्या घरावेल्यान 
फाल्यांर आयचे मरण 
जिवीत खिणयाळे 


पूण हांव यात्रीक 


अनंताचो . 


गा आमी राखणे 


३ ९ 


५ 


जिणेतली दनपार 


दनपारचो कड 


सोसना ; 


म्हजीच सांवळी 
हांव माड्डीतां 


उपाय ना . 


६ 


ह्या अंतराळाचो वेध 
म्हज्या हाताक गावना 
: हे अनंत . 
ह्या आत्म्याचो सोद 
काय केल्यार लागना 
: ही खंत . 


X 


गा आमी राखणे 


७ 


पावलांचो मेळ 
वाटांचो घोळ 
पावलांक वाट सुटना , 


घुस्मटला जीव 


वीख जालां पिव 


पावलांक वाट फुटना . 


८ 


तूं काळीज नाशिल्लो देव ! 
हांव जाणां ; पूण 
म्हाकाय उलोवक काळीज ना . 


९ 


पाळण्यांतच आमी 
मर्णाचे वेध चोखिल्ले . 
पावला पावलाचे परंपरेन 
काळीज शेकलें भाजले . 
निजाचोच आत्मो खर . 
आतां हे मर्णाचे दुवाळे 
: किंकोंत ! 


गा आमी राखणे 


४१ 


सोवळयो 


चुडटांच्या आंगां - पांगां 
थरथरली ल्हारां ... 
फुटले हड्डे दर्याचे 
तिनसांजच्या पारा ... 
उरफाट्या पावलांच्यो 
लांब लांब सांवळयो . 
शाकारिल्ल्या मनां 
थेंब्या - थेंब्यां पोंवल्यो ... 


४२ 


गा आमी राखणे 


बळारो 


पादिकाच्या 
देंठापावलांच्यो 
बळारी अश्यो 

बटमोगरी . 
सूर्य अस्तमतना 
दर्याच्या गळयां 
धवीफुल्ल माळ 

पिड्डूकांची . 
पुनवेची रूपां 
दडकावली ल्हारां - खोपां 
मळबांत नाती 

पडबिंबली . 
शिणलेली पाखां 
निस्ततली आतां 
नक्षीदार सपनांपावलां 

पैस गांवा . 


गा आमी राखणे 


तुजें पत्र पावले 


तुजे पत्र पावले . तुवें बरयलां 

भावनांची उतरावळ आजून घडची आसा . 
उतरांकडेन आपालिपा खेळपाची 
हाली तुका संवयच जाल्या . 


दमळविरयत मळबांत 
आतां तुजी पावलां , काळजाच्या थेक्यार 
भरवंशाची नक्षत्रां जावन 
तूं अशें नदरे पैस आसूनय . 


पिश्या 
अशें रडपाचे नासता 
धायदिको पेटल्यात म्हूण ! 
सांजभांगेत कुकूम भरतल्या 


सूर्याक लेगीत 


दीस सोसचो पडटा ... 


४४ 


गा आमी राखणे 


पेटप रगतांतल्यान 


असल्या काळखांत 
सूर्याची वाट पळयत 
आमी तिश्रुंचेनात , 
मनगटार मनगट घासून 
केंण पडले बगर 
बापायचें स्त्राद्ध वाडचे नात . 
पेटिल्ल्याचो गोबोर जाता , 
सत हे मानूनय 
पेटले बगर रांवचेनात . 
. . . आमच्या रगतांतलो थेंबान थेंब 


तिजून घेयात . 


गा आमी राखणे 


४५ 


तीन कविता 


१ 


सूर्या दाँत बुडला 
दर्याचे गंभीरतायेची 
खर सोदूंक . 


२ 


सय ऋतु गावन गेले 
पांचवें गीत सैमाचे 
सातव्या ऋतु वाट रेखोत 
पाशाण आमी सासणाचे 


३ 


देंठांतल्यान तुटून सूर्या 
दर्यांत गळ्ळा , 
रातीच्या गर्भवासान 
फायचो दीस फळ्ळा . 


४६ 


गा आमी राखणे 


काल ... आयज ... फाल्यां 


उदेंतेच्या सपनांक 
काळखाचें लाशें 
चौखुरल्या पावलांक 
उरफाटे फांशे : काल ! 


हाताच्या तायटार 
सपनांचो गाब 
खामसुत्री हांवच 
पावलांतूय जाग : आयज ! 


ग . काय फाडें ? 
फाड्याचे आशे ! 
तरी खळयांत शिंवोर 
सूर्याफुलां पोशे : फाल्यां ! 


गा आमी राखणे 


गिमा , मिर्गाक पत्र 


मोगाळ मिर्गाक 
हांव वतां . 
तुजो पांचवो संवसार म्हाका दोळयांत भरून घेवचो आसलो , 
पूण तें कोणांक सोसचेना . 
ती इत्सा हांगाच पुरुन वतां . 
सैम सवे मांडून बसला ते तुजे खातीर 
हे हांव जाणां . 
देखून मात गणयनासतना वचप चड बरें . 
हांव वतना - 
दर्याचे उदक लासतले 
झाडांचे स्वास अडटले 
नक्षत्रां पालवतली . . . तेन्ना तूं 
थंडशीतळ वावाची पावली मारीत यो . 
त्या तळपट्या सड्यार चार पोश 
ओपून चल ; ताणे खूब सोसला . 
घडये तुज्या पावलान ताचे आशेचो गर्भ 
फळाक येत . 
चड झडूं नाका . . . उणो पडूं नाका 


तुज्या रावपांत 


म्हजो उगडास कोणांक जांवचोना 
हाजी जतनाय घे . 
आनीक कितें ... 
म्हजेखातीर दोन दुकां गळयताना 
तोल वचूंक दिव नाका . 
तुजो , 
गीम . 


४८ 


गा आमी राखणे 


पावस 


पावस ... एक लयबद्ध - बंदिशी 
पावस ... शिरशिरी रुजोवपी वीज 
पावस ... शिरंतरां पेटोवपी 

चूड 
पावस ... स्वास पोसोवपी वीज 
पावस ... दुकांची शिस्तबद्ध परेड 
पावस ... मनाचे कोंडीतलो एक गंभीर आवाज 
पावस ... तुटिल्या देठाची खंत 
पावस ... भुरगेपणांतली चंचळ वृत्ती 
पावस ... तन्नेपणांतली मस्ती 
पावस ... जाण्टेपणांतली पिरंगण 


गा आमी राखणे 


४ ९ 


दोन कविता 


१ 


गिमाचें वोत 
म्हजे जिणेचे सत 
कशे मापचें ... 
कशे धांपचें ... 


२ 


मिर्गाचे उले 
ओल्यार ओले 


चिप्प म्हाका 


भिजोवन गेले 
भिजोवन गेले 


५० 


गा आमी राखणे 


तूं आयलेंना 


तय आलेंना 
तशी न येवपाची कारणां खब आसतात 
उतराक जागप ना हेवूय एक कारण . 
तुजी वाट पळयतालों , हे तुका खरें कशे दिसप ! 
भल्ल्या कळशांत रंगहीन पाणयाची थरथर 
तुवें पळयल्या ? 
सुक्या पानांर झटल्या दंवाच्या पावलाक 
तुवें केन्ना कान दिला ? 
खदखदत्या आदना वयल्या धांपणाची अवस्था 
तुवें अणभवल्या ? 
तूं आयलेंना . 
बोच गजाली निशेद म्हूण येवजल्ल्यो . 

डायरेच्या अख्ख्या पानार 
वळींचो संदर्भ सोडून वांकड्या तिकड्या अक्षरांनी 
मनाची अवतिकाय दाखोवं येताली 
सवन रात बिअरीच्या रंगाक 
इनाम दिवं येताली 

मळबांतले एक एक नक्षत्र 
वाडयल्ल्याच्या झोकांत 
सिगारेटची फिल्टरां पालोवं येताली 

म्युनिसिपालटीच्या रस्त्याची लांबाय रुंदाय 
आंकड्यांची भिरांत घेना आसताना 
घोशीत करूं येताली .. 

प्रत्येकाच्या घरांतलो ट्रान्झीस्टर 
बेसूर करूं येतालो ... 
जणा एकल्याच्या पावलांचो ताल 
चुकोवं येतालो ... 
येवपाचे आसुनय तूं आयलेंना 
हे एकेपरीन बरेंच जालें 
तुज्या येवपाचे म्हत्व कळ्ळे . 


गा आमौ राखणे 


५१ 


आज कोण तरी ... 


हो रस्तो कोणे तरी 
आटोवन केला 

अटूक 
रस्त्यार अशी पावलां घुस्पतात 
मेजार कोपांची वर्तुळां 
एकामेकांत घुस्पुची तशी ... 
तशीच उतरां पायांत पांय घुस्पावन . 
मा रगा वयल्या विजेच्या खांब्या वयले दिवे 
यस सर ' करीत तत्परतायेन ... 
रस्ते मदीं मदीं एकामेकाच्या भोकांत 


6 


भोकां घालून . 


पयस थंय बिल्डींगो . . फस्कांचो दाळार 
दाळसो .. 
हे मळब अितले लागी . . . एके देखलेन 
सगळी नखेत्रां कोंचून घालू येतात धर्तरेर 
कचाकऽऽच . 
सगले चित्रविचित्र . 
सेर्त , 
आज खंय तरी कोण 
पियेला आसूक जाय . 

गा आमी राखणे 


जीण बारावल्या तांची 


तांकां खबरूय ना 
तांकां एक शेत आसलें 
शेताक मेरो आसल्यो 
काय धरिल्ल्यो , कांय मानिल्ल्यो 
एके आमोरेर 
लक्षुमिची पावलां वाजली 
सगळ्यांनी मेजलीं ; पूण 
कोणे तिजलींना . 
ते भरकटत गेले , खरचटले 
पूण कोणे ' हाय ' म्हळ्ळे ना 
त्या आवाजाचे आमोरेन 
तांका आलवातले . 
उतराच्या मनशांक 
आंकड्यांनी मेजताना 
ते विसरुन गेले , 
आपूण खडपाक जल्मूना म्हूण . 
आतां वर्सा सारखे थंय 
धोल ताशे वाजतात ; पूण 
पावलां तालार पडना 
जोतां चलतात ती दिसतात बांदा वयल्यान ' ; 
पूण 
फाळ रीगना काळजांतल्यान . 
मुळावना बी बियाण , 
रोयिल्ले दुवावता तांचे ; 
जीण बारावल्या तांची 


गा आमी राखणे 


५३ 


आडमोडणार 


तट्टटीत शिरंतरांतलो 
एक आमुरपिको उलो 
एका आडमोडणार ... 
( सगल्याच पावलांची फुलां जाल्ली नाल्यार 
पावलां वयल्या रेशांक अर्थच उरचो नासलो . ) 
अशीर काळखा - पायण 
अंदून पडिल्ली ... 
जोरगतेर सुकतेची सुलूस लागची कशी 
उक्त्या दोळयांत 
एक सांजभांग सोंसची कशी 
ल्हारां थंड शीळा जावन 
शिरंतरां ... 


५४ 


गा आमी राखणे 


काळखाची पसय 


१ 


ही दाव्या कोनशाची 
काळखा - पाळां 
आजून हुमटूक नात . 


ह्या सूर्य - पावलांची जाग 
अशी अब्ज परार्ध वर्सा पैस . 


आमी गा अशे 
युगांचे दुखभोगी ... 


ह्या काळखा मळबार 
उदेवपी काजल्यांनो , 
तुमीच गा जायात , 
आमचे खातीर 
सासणाचे सूर्यमुखी . 


गा आमी राखणे 


५५ 


२ 


हो रूपकारूच सांगता 
ह्या उजवाडाच्या 
दर एका किर्णात 
काळखाचें वीर्य आसा . 


आतां जियेवप 
कठीण जातलें . 


३ 


ही भांग 
काळोख पोसोवचे आदिची 


आतां ही जोरगत 
दोनय वाटांक पेलत ? 


४ 


आमचे खातीर धाडून दियात 
एक थंड काळखाचो रेफ्रीजिरेटर 
ह्यो यादी तिगोवपाक . 


५६ 


गा आमी राखणे 


५ 


धरनात खंय वाटो अश्यो 
उमळ्ळून आयिल्ल्या पावलां खाला . 
ह्या वाटांच्या शिरंतरांतल्यान 
व्हांवपाचो हिशोब 
कोणांक खबर आशिल्लो 
दिसा उजवडी 
हांवें तुज्या पोशांत काळोख जावप 
इतलेच म्हजें भाग्य . . . 
आनी पोसवल्ल्या काळखाक 


चुकनात केन्ना 


काजुल्यांची दुकां . 


६ 


सांज - साळकांची लागली कवाडां 
स्वास रोखलेली झाडां आयली पाडा 


धडांधडांतल्यान फुटली उमळ 
दिकांदिकांतल्यान सोशेलें वादळ 


अश्व जालों आतां जोरगतिची ल्हारां 
फुटूं आयलीं बोंडां सर्ग - सुखा दारां 


गळं आज फिक्या मळबाचे भान 
घडू आज फिक्या काळखाचें दान 


गा आमी राखणे 


५७ 


आंगवण उतरांची 


म्हजी वारूच रुजल्या 
अशी उतरांकडेन . 
पाचव्योचार तुळशी खुटून घेवप होंटयेत : 
अशी चकचक्याळ उतरां . 


तुमी कितेंय म्हणात - 
आंगवणच ती 
उतरां रगतांत भिजोवपाची 
आनी मांडपाची उक्त्या मळार 
पड्ट्या पावसांत सुकोवपाक .. 


५८ 


गा आमी राखणे 


पेणें 


इंद्रधनु तोर्ण 


उदेंत अस्तेंत 
दोन तडीतले 


एक ल्हार जीणे 


धिकी धिकी 
आमुरपिकी 


एकूच पेणे 


उखल पालखी 


गा आमी राखणे 


५ ९ 


ही पालखी भितर घेयात 


ही पालखी भितर घेयात 

पेणे सजोवन घेयात 
तिरकिमटया शितोडांची 
ही भोगावळ न्हय . 
मळबभेदी कोंड्यांनीच 
ही तोर्णां आंवुळळ्यांत . 
पालखेचे चोंयखांबी , 
तुमकां खबर आसा ... 
तुमी मळब तोल्लां . 
तुमच्या भुजांची पुण्याय 
ह्या मंदिराची सोबाय 


कळसाची बुन्याद 


दारावयल्या जाळवणदारांनो , 
हांवें तुमकां मेजून घेतल्या 
हांवे तुमकां तिजून घेतल्या 
तुमची घरां पळोवन घेतल्यां 
नांगर - फाळ पाजून घेतला 
हांव ही तांबडी घुडी नाचयतां ... 
ह्या भुजांच्या कोळांत 
हो रगताचो आवाज 
तुमकां आयकू येना .... ? 


हे फुगार न्हयेचो अंत 


पळोव नाकात 


ह्या उब्या दर्याची खर 
सोदूं नाकात . 


६० 


गा आमी राखणे 


आयकात ... 
ह्यो घांटी वाजूक लागल्यो 
ह्यो दोंडी फुतफुतूंक लागल्यो 
ह्यो न्हंयों मोडूक लागल्यो 
हे दोंगर चंवरूंक लागले 


ती पालखेतली 
तिचो आतां शिवासनार 
बसपाचो वगत जालो . 
आरत्यो म्हणात , चंवरां धाळात 
दिमी मोडात , मानो बागयात 
नाजाल्यार धडासकट मुळूय वतले 
तुमच्या मनीसपणाची 
एक्कूय कुरू उरची ना . 
हो पालखी भितर घेयात . 


उठात 
आतां मानो वयर करून पळयात 
थंय सर्गार कोणाच्या कितल्या 
कुळांचो उद्धार जाला 


गा आमी राखणे 


६१ 


राखण्यांनो ... 


राखण्यांनो ... 

परत एकदां बसात 
कांबळी सोडन 
ह्या वडामुळांत . 
काळजाक हात लावन , 
सांगणे करुन गाराणे घालात , 
रानाच्या राखणदाराक . 


राखण्यांनो . . . 


गेल्ल्या पिळग्यांचो 
सगळो हिशोब आसा 
हया वडाच्या हाडांर 
कोरांथिल्लो . 


राखण्यांनो ... 

हया सरयाचे 


नितळसाणेक लागून 
गोफणीच्या फातरा पैस 
बोंबलेक निथू लावन 
उवाळून गेल्ली बुरुथां . . . 
गोफणीचो नेट आनी पीळ 
आजून हया वडाच्या 
आंगा खांदार 
बळ्ळा ( सुटत वता . . . ) 


राखण्यांनो ... 

हुस्केच्या ताळ्यांनी 
तुमी खुदयिल्लो देवचार 

वयल्या रानां 
सकल्या रानां 
घूप गे घूऽऽ प . " 


६२ 


गा मामी राखणे 


भाराच्या भरांत 


दोनय मुठीत 


कचकचून आंवुळिल्ली 
रगताची तान , 
हया वडाच्या शिरंतरांत 
आजून व्हांवत आसा 
( निशेत वता . . . ) 


राखण्यांनो ... 

तुमी गायिल्ली ‘ ग 
दोगुल्ल्या – फांतुल्ल्यांच्या 
गळयांत आसा . 

-- ग आमी राखणे 
ग तुमी राखणे " 
फांतरांच्या चडणां मोडणांचेर 
सतिच्यो कुरवो आनी 
पावलांच्यो वळे - यो आसात . 
हार - जैता तिबे आसात 
पुसत वता . . . ) 


राखण्यांनो . 

परत एकदां 
म्हजे खातीर 
तुमचे खातीर 
वडा खातीर ( पिळग्यां खातीर ) 
सरया खातीर . 
परत एकदा 
फटी सोडून 
मांडयक मांडी लावन 
बसात वडामुळांत . 
परत एकदा 
उबी करात 
जाणभास ... 
मोडभास ... 
म्हज्या राखण्यांनो , म्हज्या राखण्यांनो . 

दर्याचे गीत 


पलतडयां उले रे 
ओऽऽ तारी तारया रे 
आलतडयां उले रे 
ओ ऽऽ तारी तारया रे 


आयले तडी मठी ताचे 
पयले तडी दोळे रे 
पयले तडी राटी ताचो 
आयले तडी जीव रे 
काम रे घाम रे 
दोन तडी दोन रे 


मदलेमदी हुमकळटा 


केन्नाच्यान कोण रे 


भल्लो शीडां बाव तर 
लागीं तुजो गांव रे 
ना जाल्यार बसचो सोदीत 
दर्याचो थाव रे 
दर्यो रे तारयो रे 
सरये वयलो नाच रे 
दिसले तरी आंवळनात 
मर्णाचे पास रे 


ओड्डे पाणी थीर जरी 
खिणाचो धीर रे 
चड्ड पाणी सुस्त जरी 
पावता तडी ज्युस्त रे 
येवचे रे गांवचे रे 
दर्याचे गीत रे 
सुकती रे भरती रे 
जिणेची रीत रे 

काळ कळोवणी 
पुंडलीक नायकाची कविता समजून घेवपाचो एक दृष्टीकोन 


मनांत निर्मून येतल्या प्रत्येक हुंकाराचे रूप आमी समाजाच्या 
संवकळीच्या आवाजांतल्यान रेखन घेवपाचो यत्न करतात . हे आवाज 
आमी कुरवांच्या आदारान फोलीर , फोल्यार जांव फातरांत - पत्र्यांत 
बरोवन दवरतात . म्हणटकूच बरोवपापरसूय त्या उतरांतल्या हुंकाराक 
म्हत्व चड . तो काळाच्या ज्या खिणाक निर्माण जाता ... ज्या 
खिणाची गर्मी तो घेता , ज्या ऋतुचे स्पंद तो आपणांत अरसोवन 
घेता आनी ह्या सगळ्यांच्या रसायणांतल्यान निमणे एक उतर 
अचळय किल्लन येता तें केदें म्हत्वाचे आसता ! ताचे 
म्हत्व केदें मानप . . . हांगासर 

हांगासर ' मानप ' ही भावना म्हत्वाची . 
म्हणटकूच हुंकारलेलें उतर जो आयकता , जो जाणा जावन घेवपाचो 
यत्न करता तेन्ना उतरांच्या पूर्वरसायणात , आयकतल्याच्या , जांव 
जाणा जावन घेवपी मनशाच्या मनाचे रसायण मेळटा आनी त्या 
उपरांत तें उतर त्या त्या मनशाखातीर अदीक उण्या म्हत्वाचे थारता . 
म्हत्व जांव खंयच्याय गजालींचे नातें आमी सांगपाक वयता तेन्ना 
सापेक्षता हीच चड म्हत्वाची थारता . 

हे सगळे सांगपाचे कारण म्हळ्यार जेन्ना म्हज्या इश्टान पुंडलीक 
नायकान आपल्या गा आमी राखणे " ह्या कविता संग्रहाची नवी 
आवृत्ती येता म्हण म्हाका सांगले , तेन्ना म्हाका उमेद तर जालीच 
आनी ताका हांवें नवे आवृत्तेसंबंदान काय सुचोवण्योय केल्यो . तातूंत 
ह्या संग्रहांतल्या कवितांचेर एक लेख बरोवन तो नवे आवृत्तेत 
आसपावन घेवचो अशी एक सुचोवणी आसली . तेन्ना पुंडलीकान ही 
जबाबदारी म्हजेरूच घातली आनी हांवेय ती खोशयेन मान्य करून 
घेतली . 

पुंडलीकाक १ ९ ८४ वर्साचो साहित्य अकादेमीचो पुरस्कार 
मेळ्ळो , ते वेळार वास्कोत जाल्ल्या ताच्या सत्कारावेळार हांव ह्या 
संग्रहांतल्या कवितांचेर उलयलां . पूण हाचेय परस चड म्हणल्यार 
१ ९ ७० ते १ ९ ७६ मे रेनचो काळ आमी बरोचसो वांगडा सारला . जेन्ना 
ही कविता गा आमी राखणे ' घडटाली तेन्ना तिचे दर्शन खूब्ब 
लागींच्यान जातालें . कथा , एकांकी अशा दुसन्या साहित्यसांच्यांत 
पुंडलीक आपली साहित्य साधना चलयतालो तेन्ना ताच्यावांगडा चर्चा , 
वाद जाला . आतांय जातात . हो ७० ते ८० मेरेनचो काळ कोंकणी 
साहित्याचे नदरेंतल्यान खूब म्हत्वाचो काळ ह्याच काळांत कोंकणी 
साहित्य आपली कूस परतितालें . कारण ह्याच काळांत सातत्यान 
बरयतल्या पुर्विल्ल्या साहित्यिकांच्या वांगडा आपलें अशें खाशेलें 
साहित्यिक मुल्य घडयत आनीक एक आविल्ली साहित्यिक पिळगी निर्माण 
जाताली . हे पिळगेतले प्रकाश पाडगांवकार , माधव बोरकार , रमेश 
वेळुस्कार , एन शिवदास , पुंडलीक नायक , हेमा नायक ( धुमटकार , ) 
शीला कोळंबकार , ( नायक ) दामोदर मावजो , मीना काकोडकार 
( गायतोंडे ) , शिवानंद तेंडुलकार ( जाणे आपली कविता फुडें काशिनाथ 
शांबा लोलयेकार ह्या नांवान पुस्तकाकाराक हाडली ) अशे हे गर्भगिरेस्त 
साहित्यिक . आयजमेरेन ह्या सगळ्या साहित्यिकांनी आपल्या साहित्य 
प्रकारान साहित्यसंवसारांत आपलेशे खाशेलें स्थान निर्माण केलां . 
ताचेवयल्यान पुर्विल्ली साहित्यिक पिळगी आनी आतांची साहित्यिक 
पिळगी हे आपल्या पूर्वसुरीपरस कशे वेगळे पडटा आनी तेचबराबर ते 
कशे फुडें वयता हे कळटाले 

हातूंत फक्तूच कविता हे माध्यम घेवन फुडें वचपी आसले ते 
म्हणजे पाडगांवकार , बोरकार , वेळुस्कार , तेंडुलकार . हांचेमदीं पुंडलीक , 
शिवदास , हेमा , शीला ही अदींमदी कविताय बरोवपी पूर्ण गद्य प्रकार 
चड बरोवपो . आनी हांचेमदी पुंडलीक सगळयांत चड कविता 
बरयतालो , सशक्त कविता बरयतालो . हाची गवाय १ ९ ७४ वर्सा 
पणजेत जाल्ले धावे अखिल भारतीय कोंकणी परिशदेंत लोकांक मेळ्ळी . 
ताचे पयलीं ती आमकां नागेशवाब करमलीच्या मळ्यांतल्या राबित्यांत 
मेळिल्ली . मावजो , पुंडलीक , शीला , मीना , हेमा ह्या साहित्यिकांनी गद्य 
साहित्यांतूच चड प्रगती केली . 
एका खासा क्रमान साहित्य मुल्यांची वाड जायत वयताली . 

. 
साहित्यिक माध्यमाचे नदरेंतल्यानूय एक माध्यमिक वाड जाताली 
देखीक पयलींचें कविता हे माध्यम , फक्त एक चद्रकांत केणी आनी 
दुसरे दो . दत्ताराम सुखठणकार सोडल्यार सगळ्यांनीच वापरलेले 
बयाभाव , बाकीबाब बोरकार , र . वि . पंडित , मनोहरराय सरदेसाय , , 
पांडुरंग भांगी , नागेश करमली , उदय भेबो , गजानन रायकार हे 
सगळेच कवी . हांचेमदी रवींद्रबाब , केणी , सुखठणकार हाणी गद्यूच 
बरथले पूण रवींद्रबाबान कविता बरयल्यात हे खूब लोकांक खबर ना . 
( अशें म्हणटात आचार्य रामचंद्र शंकर नायकांक खंय कोंकणीच्यो 
भगल्यो मारतां मारतांच तिच्या भौमानपणाचो साक्षात्कार जायत गेलो . 
तशेंच रवींद्रबाबाचें कवितेवाबतींत जालें . ताणी कविच्यो भगल्यो 
मारपाक म्हूण कविता बरयल्यो आनी 

बरयल्यो आनी स्वतःच कवी 
गेले ) ' इंद्रकार ' ह्या नांबान ताणी त्यो हांगा - थंय प्रसिद्ध केल्यात . 


जावन 

ह्या पयल्या पर्वांत पद्याचे म्हत्व आनी संख्या चड आसली . 
फुडले पिळगेतूय कवितेक चड म्हत्व उरलेलें . पुंडलीक दोनूय प्रकारांनी 
तितल्याच प्रभावीपणान बरयत आशिल्ल्या कारणान ह्या सगळ्यांची 
दखल घेवप गरजेचें जाता . साहित्य एका खासा क्रमान प्रगत जाता 
अशें म्हणलेलें ताचे कारणूय हेच आसा . 

आमी जेन्ना खंयच्याय बऱ्या साहित्याचेर चर्चा करतात तेन्ना त्या 
साहित्यांतल्या मुल्यांच्यो खबरी , चर्चा करतात . कवितेत तर या 
मुल्यांचो विकास प्रत्यक्षपणान फुडे वयतना दिसता . गद्याचे बाबतीत 
या मुल्यांचो आविश्कार फक्त बऱ्या उत्कृष्ट गद्यांतूच दिसता आनो 
उत्कृष्ट गद्य हे खासा कविताच आसता . मुल्यांचो आपसूक गुणूच तो . 
पुंडलीकाचे बाबतींत हे काव्यगुणच ताच्या खंयच्याय गद्य प्रकारांतय 
प्रकर्शान आपले अस्तित्व दाखयतात . हे नदरेंतल्यान जेन्ना हांव 
ताचेकडेन पळयतां तेन्ना ताच्या हया काव्यगुणांचो एक वेगळोच 
साक्षात्कार जाता . खऱ्या अर्थान अशें म्हणूं येत की , पुंडलीकान ताच्यांत 
आसलेल्या काव्य गुणांक गद्याचे स्वरुप दिला . पारज ' 
' बांबर ' , ' एका जुव्यार जंय ' , ' श्री विचित्राची जात्रा ' , ' पिंपळ पेटला ' 
अशो कितल्योश्योच देखी दीव येतात . खरे म्हटल्यार काव्य होच 
पुंडलीकाच्या साहित्यनिर्मणेचो आत्मो . हांव म्हणटा ते हे सगळे जरी 
खरें आसले तरी सर्वसादारण मनशाक त्या काव्यानंदाचो आनंद 
दिवपाखातीर येता आसतना तांची कथा , काणी , नाटक ही माध्यमां 
खूब्ब बऱ्याक पडटात . तांचो बरो वापर साहित्यांत पुंडलीकांन केलो 
ही खूब्ब बऱ्याची गजाल . 


' बळार ' , 

जण एकल्या बरोवप्याचो , पळोवपाचो खाशेलो असो दृश्टीकोन 
आसता आनी हाकाचलागून तो जे वस्तुकडेन पळयता तेन्ना ताच्यांत , 
ताच्या समाजांत आनी ते वस्तीत एक नाते निर्माण जाता . आनी जेन्ना 
हो पळोवपी आपले मत दुसन्याक सांगता तेन्ना थंय आपसूक सापेक्षता 
निर्माण जाता . तश्यो संवसारांतल्यो सगळयोच वस्तू आनी आमी सापेक्ष . 

पुंडलीकाकडले सापेक्षतेंत आनी एक म्हत्वाची गजाल सांगप 
गरजेचें . ज्या काळांत पुंडलीकान आनी ताच्या वांगड्यानी बरोवपाक 
सुरू केल्लें तो काळ कोंकणी हया अस्तित्वाकडे दुभाव खेळपी . जांका 
साक्षात्कार जातात तेच आपल्यांतल्या स्वत्वाक जागतात . कोंकणी 
संबंदान दुभावूच चड लोक दाखयताले . तो भास काय बोली हाचेर , 
जांच्यांत पात्रता ना अशेच लोक चड उलयताले आनी कित्याय कितें 
मतां मांडटाले . जगार अशी प्रथा कि , जो जे भाशेतल्यान उलयता तेच 
भाशेत अभ्यास करता . कोंकणीतल्यान आमी जगतात पूण शिकनात 
कित्याक ? तांतुतल्यान बरयनात कित्याक ? 

हे चैतन्यकेण , आमच्या बराबरच्या सगळ्याच जाणीवपूर्वक 
बरोवपी लेखकांमदी पळोवपाक मेळटालें . हांव पुंडलीक , शिवदास , प्रकाश , 
माधव हांच्यांत अशो चर्चाय जाताल्यो . शणै गोंयबाब आनी दाल्गाद 
हाणी केल्लो वावर पळोवन , हांच्याय पयलीं हांगा थंय कितेंय दिसले 
जाल्यार दिसलें म्हूण सोदताले . 

संत नामदेवान कोंकणीचो उल्लेख आपल्या लिखाणांत केला हो 
भाग खूब म्हत्वाचो . कारण नामदेवान खूब देशाटण केल्लें . ताणे 
पळयिल्ल्या गजालींचें म्हत्व तो वळखल्लो . देखन तो कोंकणी गवळणीक 
कुशींक दवरूंक शकलोना . आनी हे फक्त नामदेवानूच केला हे म्हाका 
खूब म्हत्वपूर्ण दिसताले . कारण देशाटण करपी मनीस उक्त्या दोळयांनी 
पळ यता . आनी जांच्यात पूर्वग्रह नासता असो भोंवडेकार आपले मत 
सरळ मांडटा . मराठी परस कोंकणी जीण वेगळी म्हण ताका जाणवली 
आनी ताणे हेर भासांच्या प्रतिनिधी वांगडा कोंकणीकय स्थान दिले . 

पुर्तुगालांत आसलेल्या ६ व्या शेकड्यातल्या हस्तलिखीत कोशाचें 
झेरोक्स रूप पळयल्लें . कोंकणी उतरांबगर खिस्तपुराण आपूण 
लोकांकडेन पावोवंक शकचोना म्हूण जेजूईत पाद्रीन - तॉमास 
स्टिवन्सान कोंकणीचे बाबतीत कशें बें म्हणलेलें हाची जाणीव आमकां 
जाताली . हातुंतल्यान कोंकणीचेर मराठीचो प्रभाव कितलो उणो आसलो 
हाचीय खबर जाताली . कोंकणी मनशान कितेंय केलें जाल्यार ताका 
कोंकणी म्हूण कित्याक हिणसायलो मराठी मनशान ? हाचे फाटली 
तांची सामाजिक , मानसशास्रीय कारणां कितें आसू येतात हाचे बद्दलूय 
आमी विचार करताले . एकाद्रो मनीस दुसऱ्या मनशाक हिणसायता 
कित्याक ? कारण तो स्वताक व्हड अशें मानता म्हूण ? काय जाका 
तो हीण समजता तो व्हड आसता म्हूण ? आपले व्हडपण घेवन तो 
व्हड जायत म्हूण ? नाजाल्यार सर्वसामान्यपणान जगतले जिणेत 
हिणसावपाचें कांयच कारण नासता 

कोंकणी मनशानी आपले भाशेक भास म्हटली म्हूण मराठी 
मनशांक आंनी मराठी विद्वांनाक दुखपाची कांयच गरज ना . कोंकणी 
मनीस एक विधायक विचार मांडून ते प्रत्यक्षपणान काम करपाक 
लागलेले . महाराष्टांतल्या सगळ्या विद्वानानी कोणाकूच त्रास दिणे न 
जावपी अशा कोंकणी मनशाच्या विधायक कामाक कित्याक विरोध 
केलो हे समजून घेवपाची उमळशीकूय आमकां लागताली , 

कोंकणी संबंदान दुभाव घेवपी लोकांची काकळूटूच आमकां 
दिसताली . ते भायर आमचेच कोंकणी भाव मराठीक कशे बळी पडटात 
तेंय पळोवपाक गावलें . पूण हया सगळया रसायणाचो आविश्कार म्हूण 
कोंकणी अस्मितायेचें भांगरूच चड रसरसून येतालें . हयाच 
बळग्यांतल्यान पाडगांवकार , पुंडलीक , वेळुस्कार , मावजो , मीना , शीला 
बोरकार अशे तमाम बरोवपी स्वसाहित्यान कोंकणी अस्मितेचो वेगळो 
आनी आगळो असो आविश्कार दाखोवपाक फुडें येताले . मुक्ततायेचो 
हो आविश्कार तरांतरांच्या अर्थानी खरसाणीन पुंडलीकाचे कवितेतल्यान 
जाणवपाक लागलो . 

जें वास्तव आमच्या सगळ्यांच्याच मुखार आसलें आनी हाका 
प्रतिक्रिया म्हळयार ज्या आमच्या पुर्वजांनी आमचेखातीर चड वावर 
करून दवरलोना तो वावर आमी आंगार घेवप जे तरेन प्रत्येकाक शक्य 
आसा तसो प्रत्येक लेखक कवी वावराक लागलेलो . आपणे आपले 
अस्तित्व हया स्वकामाच्या बळार दखोवपाचे हे काम तितकेंच म्हत्वाचे 
आसलें पूण हे बरोवप म्हत्वाचे म्हूण समजून बरोवन तयार जावंक 
ना . हे बरोवन जाल्लें साहित्य , जिणेच्या प्रतिक्रियांचे अपरिहार्यपण . 
मनांत निर्माण जाल्लो भावनांचो हुंकार . हो हुंकार सामाजिक 
जिणेतल्यान उतरां घेवन प्रगट जायत वयता . देखून हे सृजनशील 
संवेदनाचे म्हणजे खासा काळाच्या संवेदनाचे प्रकटीकरण . ते सगळया 
सामाजिक आशयांसयत . . . , विशयांसयत , रुपरंगासयत आमच्यामुखार 
उबें जाता . पुंडलीक नायकाली कविता आमकां हेच नदरेतल्यान 
समजून घेवपाची आसा . 

पुंडलीकाली ‘ गा आमी राखण्यां " तली कविता सर्वसाधारणपणान 
आमी तीन वाट्यांनी घालतात . जातूंत निसर्ग , मोग आनी हांव जांव 
आमीच्या वांगडा आसलेलो स्वातंत्र्य मुल्यांचो किंवाटो आड्डून सांगपी 
कविता . तशें पळोवंक गेल्यार अशें वांटे घालप हे चूक कारण 
कवितेक जांव साहित्यबंधाक एका थरावीक सांच्यांत समजप हे त्या 
साहित्यबंधाचे म्हत्व कमीच करपी आसूं येता . त्या अर्थान हे वांटे 
न्हय . हे इतल्याच खातीर की कविता समजून घेतना हाचो इल्लो उपेग 


जाता म्हण . 

वट्ट कविता समजून घेतना हे तीन वांटे 
( १. ) म्हजो बांगर बैल , आमी कोण , म्हज्या घराचो वळख , आतां 
अशें सदळ रावर ना , गोरवां , वनवासी , ही पालखी भितर घेयात , 
राखण्यानो ह्यो कविता सर्वसाधारणपणान 

स्वातंत्र्यमुल्यांची 
उद्घोष करपी कविता . हातंत ही मुल्यां सोडून बाकिची मुल्यां ना असो 
अर्थ न्हय . आमी घातलेल्या सगळ्याच वांटयाची हो स्थिती आसा . 
ह्यो सगळ 

सगळयो कविता आमी वाचतात तेन्ना आमी आदी 
म्हटलेल्या , कोंकणीक दुभावीक नदरेन पळयतल्यांक हे आग्रहाचे सांगणे . 
हे मुक्ततायेचे प्रकटीकरण ह्या सगळ्या कवितांची आयट , तातूंत 
आयल्ली प्रतिका , तांतल्यो प्रतिमा , तांची भास , तांतलो ख रसाण आनी 
अट्टाहास , तांतलो स्वरघोष आयकतल्याक , वाचतल्याक कवितातल्या 
सगळ्या मुल्यांसयत खिणभर शिरंगारून उडयता . ह्या सगळ्याच 
कवितांनी आमी कोण हे वेगवेगळ्या तरेन सांगलां . 

आतां ह्या कवितांनी आसलेलो आग्रो पळोवया . वाचतल्याक 
जांव आयकतल्याक ती आपल्या अस्तित्वाचो बोध आग्रहान सांगता . 
' म्हजो बांगर बैल ' हांतली ही उतरावळ -- 

एका बांगर बैलान 
आतांच दावें तोडलां 
0 
बैल उबी दोंड हुपून गेलो 
। 
बैल शिरेर मदेल्लो 
बैलान धेकर गाजयलो 
बैलान पागोच बदल्लो 
O 
कासरे कानयेक बादना 
बैल चेंचक जमना 
बैल विकक फावना . 
O 
बैलाक म्हज्या किरोंव दी 
जाय तसो मिरोंव दी 


बैल फुडल्या पाडव्याक येवचोना 
जाय तसो जाय तेन्ना येतलो 
शिंगां दाखोवन पुजून घेतलो 


७२ 

वयल्या सगळ्या उतरावळींनी पळयलें जाल्यार आमकां कळटा 
तो किंवाटो . बैल हे प्रतिक . शिवाय हो दांवें तोडपी बैल . ताचे 
मुक्ततायेचो आग्रो पळयलो . आतां पळोबया - आमी कोण 

आमी कोण .. 
हाची जाप तुमकां काळूच दितलो 
अशें आमी म्हणचे नात 
ती आमीच दितले 


वेदनांचो आख्खो दर्या 
जाणी मोन्यानी पिवन वडयला ते आमी 
तांबडे मातयेकडचे इमान 

जाणी आजून घाणार दवरूंक ना 
' आमी कोण ' कवितेंतलो भातयेकडच्या तांबड्या रसरशीत 
इमानाचो हो आग्रो पळयतकूच आतां : 

गोरवां शेण हागपी 
शेण मस्तुवपी रितभात नासताना 

पुण तोंडांत केन्ना घालचीना 
ही ' गोरवां ' हे कवितेतली उतरां . 


आतां कोणाचेर भरवसून अशें 
सदळ रावपना 
फुडले खेप आमी 
तकल्यो आनी हातांचो गुणाकार करतले 
आनी 

फक्त हातांची मनगटांच जमेक धरतले . 
आतां अशें सदळ रावप ना हे कवितेतलीं उतरां , आपली मनगटांच 
आमकां दाखयता आनी तांतली घटसाण , बळगे आपशीच व्यक्त जाता . 

' ही पालखी भितर घेयात ' हे कवितेत कवी आपल्या 
अस्तित्वाचो आग्रो कसो जावन करता , पळयात : 

हांव ही घुडी नाचयतां 
हया भुजाच्या कोळांत 
हो रगताचो आवाज 
तुमकां आयकू येना 

येना .. 
आपल्याक कोण म्हूण समजुचे , आपूण कोण हाचो सर्वगी आग्रो 
आमी पळयलो . हयाच वयल्या उतरावळींनी आमकां हया आगऱ्याची 
आय्ट्य आपशीच कळटा ... तरी आसतना पळयात 

ही शिरतरां पेंचल्यार 
भळभळटलो तो तांबडो भडंग रस रस , 
हया दोळयांच्यो मुंडळयो फोडल्यार 
तातूंत जळटलो तो 
मळबाच्या ध्यासाचो वसवस 
हया कानाच्या पड्डयार तोणी मारल्यार 
घुमतली ती 

सातां समुद्रां पलतडची गाज 
हया उतरांतले भाशेची आयट कितली रसरशीत तें आमकां 
आपशींच कळटा . हे भाशेक तुन्याच्या फुलाची गच्चसाण आसा . 
पाचव्याचार सैमाची जीवसाण आसा आनी भर रानांत कच्च करून 
आपलें दर्शन प्रदर्शनीय करपाची तांक आसा . 

आतांमेरेन आमी उतरायल्ल्या या पुंडलीकाच्या उतरांतली 
स्वरसंवेदना पळयात . ती मुक्त तर आसाच पूण तिका आपली अशी 
आंदोलनां आसा आनी ती वाचतल्याचे स्वरतंद्रेक आपशीच खेम घालता . 

कोंकणी साहित्याक अनवळखी पूण जिणेच्या रसणांत धगधगपी 
अशो , तटीत प्रतिमा “ गा आमी राखण्यांत वचत थंय पातळ्ळयात . 
बैल शिरेर मदेल्लो , ही शिरंतरां पंचल्यार भळभळटलो तो तांबडो 
भडंग रसरस , आमच्या जल्मावेळार आवयच्या वेणाचे आंगले घातला 
म्हूण जायत , अशे दुदके सकाळी , नाल्लाचे राशीर कोसळचें नाल्लानी ; 
वट्ट रास मेजची मुंजीच्या चुट्टयानी , आमी देठांत तुटिल्ली पाचवी 
पाना , हो रस्तो कोणेतरी आटोवन केला अटूक , आमी गा अशे युगांचे 
दुःखभोगी , . . कोंकणीत सशक्त प्रतिमा निर्माण 

निर्माण करपी प्रमुख 
लेखकांमदीं पुंडलीकाचे नांव आपशींच रूजू जाता . 

" गा आमी राखणे हया संग्रहांतली कविता तरांतरांच्या 
प्रतिमांनी उलयता . ' राखणे ' हे प्रतीक सांबाळून दवरतल्याचें , ' बांगर 
बैल ' हे प्रतीक शक्त आनी मुक्ततायेचें . ' घर ' हे प्रतीक जिवितांतलें 
आपलें अस्तीत्व दाखोवपी , घर म्हणटकूच मनीसपण आनी 
आदारसत्काराचे प्रतीक , गृहस्थ धर्माचे प्रतीक , ' पालखी ' हे सांस्कृतीक 
दायजाचे प्रतीक . प्रतिकांच्या माध्यमांतल्यान उलोवप सर्वस्पर्शी जाता , 
ज्युस्त जाता . पुंडलीकाच्या हया प्रतिकां प्रतिमांनी दुभावाचे बांद तर 
मोडल्याच तेचबराबर एक काव्यात्म आनी साहित्यिक घटसा णय 
तयार केल्या . 

हे सवन चर्चेत घेतलेल्या कवितांनी आमकां एक गजाल कळटा 
कि , बांगर बैल दावें तोडटा आनी तो दोंडी हुपपाक मुक्त जाता . तो 
जाय तेन्ना येता आनी शिंगां दाखोवन पुजन घेता . बैस पाडव्याक 
येवपाक तयार आसना कारण पाडव्याक येवप म्हटल्यार कोणाचे तरी 
नेम मानप . नेम मानप म्हटल्यार कोणाचे तरी बंधन मानप . बांगर 
बैलाक असलें बंधन नाका आसता . तो तोडटा ते बंधन कसले ? 
सामाजीक बंधन , सांस्कृतिक बंधन , भाशीक बंधन , मानसीक बंधन , 
राजकीय बंधन ... तमाम अर्थांचे बंधन तोडपाचे काम बांगर बैल 
करता . 

' आमी कोण ' हे कवितेत आमच्या मनात कितें शिजता हे 
कळटा . मनाच्या रसणाचो आविष्कार ही कविता घडयता . मनाच्या 
प्रामाणिक स्पंदनाचो हो हुंकार . 


गा आमी राखणे 

म्हज्या घराची वळख ' कवितेत घर कित्याक सोडप ? तर 
हयाच घराची वळख लोकांक दितलो जाल्यार घरांत रावून तें जमपाचें 
नासता . घरांतल्यान भायर सरून ते सगळ्यांक सांगप गरजेचें जाता 
आनी घर सोडपूय गरजेचें जाता . घर सोडटना जायत्यो गजाली ताका 
ओडटा 

पूण 

तो फाटी सरना . 
गोरवां राखणे गोरवांक जेवटेन व्हरता तेवटेन ती वचपी 
आसतात तांचे जिणे हे म्हत्व आसता . ती शेण मस्तुपी आसतात पूण 
शेण खावपी मात नासतात . आपल्या सभावाचे चोखपण मोखन 
मारपी ‘ गोरवां ' ही कविता . 

वयर चर्चेक आयल्ल्यो यो कविता काळाची गरज म्हूण निर्माण 
जाल्यो . काळाक ताची जाप विचारपी आनी जाप दिवपी म्हूण निर्माण 
जाल्ल्यो . आपले अस्तीत्व दाखोवपी , आपली शक्त दाखोवपी आनी 
या सगळयावयर आपल्या कर्तबातल्यान आपुणूच शक्त घेवपीय . 
आपल्या लिखलिखपी तासानी ही कविता साहित्याक मेळटा आनी 
सवन साहित्याचोच दर्जा वाडटा . हांगासर साहित्य म्हणटना म्हाका 
फक्तूच कोंकणी साहित्य असो अर्थ अभिप्रेत ना आनी हेचखातीर हे 

म्हत्व 

तशें पळोवंक गेल्यार साहित्याचे काम जाप दिवपाचे न्हय . पूण 
जेन्ना काय अप्रबुद्ध , स्वताक शाणे समजूपी कांय अन्नाडी , स्वताक 
साहित्यिक समजून प्रश्न विचारतात तेन्ना तांकां समजावप गरजेचे 
जाता . म्हणुनच साहित्याकूय केन्ना केन्ना जाप दिवंची पडटा . 
नायजाल्यार साहित्य आपल्या काळाच्या स्पंदनाचो उद्घोष करता . 
देखून काळाच्या स्पंदनातल्यान खंयच्या खंयच्या गजालींचे पदर घेवन 
ही उतरावळ येता हाचो सुक्षिमपणान अभ्यास करप गरजेचे आसा . 


कवितेचे महत्व व्हड . 


( २. ) अशें धरूया की , प्रत्येक कविता हे काळाचें स्पंदन . पूण हे 
काळाचे स्पंदन काळाच्या एका वांटयान घेतलेले . प्रत्येक उस्वासाबराबर 
आयल्ले प्रतिक्रियेंतल्यान स्पंदीत जाल्ले म्हूण प्रत्येक कवितेक जांव 
साहित्य प्रकाराक कविचे वा लेखकाचे वैयक्तिक आंगले आसता . हे 
आंगले ताचे वेगळेपण आसता . पुंडलीकान निसर्गीक कविता बरयली , 
मोगाची कविताय बरयली आपल्या खाशेलपणासयत . 

पादिकाच्या 
देठापावलांच्यो 
बळारी अशो- बटमोगरी 


मिर्गाचे उले 
ओल्यार ओले 
चिप्प म्हाका 
भिजोवन गेले 
भिजोवन गेले 
. 
पावस ... मनाचे कोंडीतलो एक गंभीर आवाज 
पावस .. . तुटिल्ल्या देठाची खंत 
पावस . . . भुरगेपणांतली चंचळ वृत्ती 
पावस ... तन्नेपणातली मस्ती 
पावस ... जाण्टेपणातली पिरंगण 


देंठांतल्यान तुटून सूर्या 
दाँत गळळा 
रातीच्या गर्भवासान 
फायचो दीस फळ्ळा 
. । 
हो रूपकारूच सांगता 
हया उजवाडाच्या 


दर एका किर्णात 


काळखाचें वीर्य आसा . 
सैमान पुंडलीकाक कसो केळयला ते हया कवितांनी कळटा . सैम 
आमकां केळयता देखुनच आमी साहित्यांत ताका केळवंक शकता . 
पावसाचें व्यक्तिमत्व आमी आमच्या सभावाच्या आधारान कशे 
रंगयतात ते पळोवपाक मेळटा . देंठातल्यान तुटपी सूर्या स्वताकूच दुसऱ्या 
दिसाखातीर कसो निर्माण करता . ते खातीर काळखाच्या गर्भवासाची 
गरज तो घडयता . मिर्गाचे उले , ओले चिप्प भिजयतात . 

ही भांग 

काळोख पोसोवचे आदिंची 
गांवगिया जिणेतल्यान सैम सुंदर तरेन आमचे मुखार येता . 
देखून ते अचूक जावनूय येता . कविता अचूक जावन येता . सैमाची 
कविता अशें म्हणटना परत ... बरयतलो कितलो ? दर्शनीय सैम 
कितलें ? आनी बरयतल्याचेर सैमातल्यान निर्माण जाल्ली प्रतिक्रिया 
कितली ? सगळ्याच कवितांच्या संबंधान हे घटक Complex अशें 
आसता . याच खातीर खंयचेय कवितेक निखटी निसर्ग कविता , मोन 
कविता . . . वा अशें कितेंय म्हणप समा जायना . 

पादिकाच्या 
देठापावलांच्यो 

बळारी अशो - बटमोगरी 
पारजताचे फूल , उडटली बळार आनी तिची पारजती देठाळ 
दोकलां ... बटमोगरी ... अशा चित्राच्या पुनरनिर्मितींत आनंद आसा . 
फुलांची तुस्त आसा . फुलांची आवड आसा . रंगसंगतीची जाण आसा . 
येद्या व्हडल्या विश्वरंगातल्यान ही उतरावळ जल्माक येता . दुसन्याक 
भुलयत ती येता . हे खातीरूय पुंडलीकाच्या निसर्ग कवितांक एक 
आगळीच तांक येता . 

( ३. ) जिणेच्या वेगवेगळ्या आंगांक स्पर्श करपी अशी कविता 
पुंडलीकान या संग्रहांत ग्रथीत केल्या . ताचेवांगडा मोगावयल्या कवितांक 
एक वेगळेपण आसा . वेगळेपण , कविता वेगळेतरेन मांडपाचें . मोगाचो 
अणभव आपलेपरीन घेवपाचें . ' तुजें पत्र पावलें ' कविता 

तुजें पत्र पावले . तुवें बरयलां 

भावनांची उतरावळ आजून 
घडची आसा . 
उतरांकडे आपालिपा खेळपाची 
हाली तुका संवयूच जाल्या . 


गा आमी राखणे 

भावनांची उतरावळ मोगांत नाच्च जाता . कारण जेन्ना मोग 
तेंगशेर फावता अशा खिणाक उलोवपूच नासता . पूण जेन्ना मोगाचे 
पयलेंच पत्र पावता तेन्ना सगळेच तन्ने आसता आनी भावनाकडे 
खेळटना उतरांकडेन आपालिपा खेळपाची संवंय जाता . प्रेयसिच्या 
वर्गनापरस भावनाचो आविष्कार ही कविता करता . ही आनी एक 
कविता 

तूं आयलेंना 
तशी न येवपाची कारणा खूब आसतात 
उतराक जागप ना हेवूय एक कारण 
तुजी वाट पळयतालों 
हे तुका खरें कशे दिसप ? 


येवपाचें आसुनूय तूं आयलें ना 
हे एकेपरीन बरेंच जालें 

तुज्या येवपाचे म्हत्व कळ्ळे 
आपल्या वेगळ्या सभावाखातीर वाचतल्यांक जांव आयकतल्याक 
ही कविता भुलोवन क्यता . जिणेतल्या वास्तवाक ती स्पर्श करता . 
मोगांत मोगी , कल्पनेक चड म्हत्व दिता . पूण हांगासर ' तुजी वाट 
पळयतालो हे तुकां खरें कशे दिसप ' हया उतरांनी कितलो तळमळीन 
वाट तो वा ती पळयता हे कळटा . वाट पळयत रावप , ताणे वा तिणे 
न येवप . . हांतल्यान येवपाक कितले म्हत्व आसा . . येवपाची कितली 
गरज आसा , येवपाची कितली उमळशीक आसा तें तर कळटाच पूण 
व्यक्त जावपांतली सहजताय कवितेचे मोल चड वाडयता . 

पुंडलीकाचे कवितेचो हो विचार जालो . पुंडलीकाची कविता 
समजून घेवपाचो एक दृष्टीकोन तुमचेमुखार मांडलो . आतांफुडे तिचो 
अभ्यास कसो करचो हैं हांव तुमचेकडे सोडटां . 


रमेश भगवंत वेळुस्कार 

प्रकाशन 
अपुरबाय 


है सवन चचत घतलल्या कवितानी आमकां एक गजाल कळटा कि , बांगर बैल दावें तोडटा आनी तो दोंडी हुपपाक मुक्त जाता . तो जाय तेन्ना येता आनी शिगां दाखोवन पुजून घेता . बैल पाडव्याक यवपाक तयार आसना कारण पाडव्याक येवर म्हटल्यार कोणाचे तरी नेम मानप . नेम मानप म्हटल्यार कोणाचे तरी बंधन मानप . बांगर बैलाक असले बंधन नाका आसता . तो तोडटा तें बंधन कसले ? सामाजीक बंधन , सांस्कृतिक बंधन , भाशीक बंधन , मानसीक बंधन , राजकीय बंधन .... तमाम अर्याचे बंधन तोडपाचे काम 
बांगर 
बैल 
करता 
. 

